


9. جب کربلا میں عمرت اطہار لٹ گئی

مرزا سلامت علی دبیر

پڑھیے۔ سوچیے اور جواب دیجیے۔



ان سوالوں کے جواب دیجیے۔

- 1۔ لوگ خدا کی راہ میں کیا کیا لٹاتے ہیں؟
- 2۔ جو لوگ مال و دولت نہیں رکھتے ان کا سرمایہ کیا ہوتا ہے؟
- 3۔ اس رباعی سے ہمیں کیا سبق حاصل ہوتا ہے؟

مرکزی خیال

اس مرثیہ میں حضرت امام حسین کی شہادت کے علاوہ ان کے عزیز واقارب کی شہادت اور خواتین کے غم کی عکاسی کی گئی ہے۔ عابد بیمار حضرت زین العابدین کی بے بسی کی ترجمانی کی گئی ہے اور ان پر ہونے والے مظالم کو اجاگر کرتے ہوئے یہ بتلایا گیا ہے کہ حق و باطل کی کشمکش میں حق پرست کسی بھی قیمت پر باطل کے آگے سر نہیں جھکاتے چاہے انہیں اپنا سر کٹانا کیوں نہ پڑ جائے۔

ماخذ

یہ مرثیہ مراٹھی دبیر سے ماخوذ ہے

طلباء کے لیے ہدایت

- ♦ سبق کی تصویریں دیکھیے اور ان کے بارے میں اظہار خیال کیجیے۔
- ♦ سبق پڑھیے اور ایسے الفاظ کے نیچے خط کھینچیے جن کے معنی آپ نہ جانتے ہوں۔
- ♦ خط کشیدہ الفاظ کے معنی اپنے دوستوں اور اساتذہ سے معلوم کیجیے یا فرہنگ میں دیکھیے۔



جب کربلا میں عترت اطہار لٹ گئی یعنی سب آل احمد مختار لٹ گئی
 بارگاہ حیدر کرار لٹ گئی بالکل حسینؑ پیاسے کی سرکار لٹ گئی
 بیداد لشکر عمر نابکار سے
 سادات نکلے خیمہ سے زہراؑ مزار سے

کٹوا کے سر جو شاہ شہیداں ہوئے حسینؑ یعنی خدا کی راہ میں قرباں ہوئے حسینؑ
 مختار کارخانہ یزداں ہوئے حسینؑ فخر ذبیح و فدیہ سبحاں ہوئے حسینؑ
 تھا وقت عصر بھائی سے زینبؑ جو چھٹ گئی
 مغرب تلک حسینؑ کی سرکار لٹ گئی

مقتل کے سامنے حرم آ آ کے گر پڑے اور پہلوؤں میں بچے بھی غش کھا کے گر پڑے
 اک جاستارے خاک پہ زہراؑ کے گر پڑے عابدؑ و فور ضعف سے تھرا کے گر پڑے
 آیا نہ کوئی غش سے اٹھانے کے واسطے
 زنجیر لایا شمر پہنانے کے واسطے

عابدؑ نے غش میں شور جو زنجیر کا سنا نا طاقی میں ضعف سے کی نیم چشم وا
 زنجیر و طوق دیکھ کے بیمار نے کہا کیوں منصفو یہی ہے مرے درد کی دوا
 بیمار تلخ کام ہوں اور تشنہ کام ہوں
 یارو امام زادہ ہوں اور خود امام ہوں

پہناتے ہو جو بیڑیاں میری خطا ہے کیا بابا تو قتل ہو گئے میں زندہ کیوں رہا
 سمجھا میں ہتھکڑی پہنانے کا مدعا عباسؑ کی طرح نہ ہوئے ہاتھ کیوں جدا
 اصغرؑ کی طرح حلق نہ زخمی ہوا مرا
 سو طوق ریسماں کے ہے قابل گلا مرا

تلواریں سر پہ کھینچ کے بولے جفا شعار تجھ کو پہننا ہوئے گا سب اے نحیف و زار
 یہ ہتھکڑی یہ بیڑیاں یہ طوق خار دار گردن میں تیری ہوگی رسن ہاتھ میں مہار
 ہم سارباں بنا کے یہ زیور پہنائیں گے
 تا شام کربلا سے یوں ہی لے کے جائیں گے

صنف کی تعریف

مرثیہ اردو کی ایک ایسی صنف سخن ہے جس میں مرنے والے کی تعریف و توصیف بیان کی جاتی ہے۔ عام طور پر میدان کربلا میں شہید ہونے والے حضرت امام حسینؑ اور آپ کے رفقاء پر مرثیے لکھے جاتے ہیں۔ ان کے علاوہ مرثیے شخصی بھی لکھے گئے ہیں۔ مثال کے طور پر مہاتما گاندھی کے قتل پر مرثیہ لکھا گیا ہے۔ مجاز نے لکھا کہ

ہندو چلا گیا نہ مسلمان چلا گیا
 انسان کی تلاش میں انساں چلا گیا

قدیم اردو کے کلاسیکی سرمایے میں جو مرثیے ملتے ہیں جو تقریباً تمام تر غزل کی ہیئت کے ہیں۔ عصر حاضر میں مرثیہ مسدس کی ہیئت میں لکھا جاتا ہے۔ میر انیسؒ اور دبیرؒ عظیم مرثیہ گو شعراء ہیں۔

مرثیہ کی تشریح

اس مرثیہ کے پہلے بند میں دبیر نے بیان کیا ہے کہ میدان کربلا میں اہل بیت اطہار لٹ گئے۔ حضرت علیؑ کا کنبہ تاراج ہو گیا۔ بھوک و پیاس کی شدت کے مارے تڑپنے لگے۔ یزیدی فوج کے سپہ سالار عمر بن سعد کے مظالم سے اپنے خیموں سے باہر آ گئے اور ان کی بے بسی و لاچارگی کے غم سے شہزادی کوئین جناب فاطمہ زہراؑ کی روح بھی اپنے روضے میں بے چین ہو گئی ہوگی۔

دوسرے بند میں حضرت امام حسینؑ کے جام شہادت نوش کرنے کا بیان کیا گیا ہے۔ آپ کا سر مبارک تن سے جدا ہوا۔ آپ نے خدا کی راہ میں اپنی جان عزیز قربان کر دی۔ حق کے لیے جان عزیز کی قربانی دے کر آپ شہیدوں کے شہنشاہ ہو گئے۔ یہ واقعہ عصر کے وقت پیش آیا۔ امام عالی مقام اپنی ہمشیرہ حضرت زینبؑ سے جدا ہوئے اور غروب آفتاب تک حضرت امام حسینؑ کے عزیز واقارب بھی شہید ہو گئے۔

تیسرے بند میں دبیر نے مقتل کی عکاسی کی ہے۔ وہ کہتے ہیں کہ جب خواتین کو پتہ چلا کہ حضرت امام حسینؑ شہید ہو گئے ہیں۔ ان کے ساتھ حضرت عباسؑ، حضرت علی اکبرؑ، حضرت اصغر وغیرہ بھی شہید ہو چکے ہیں تو وہ مقتل میں آ گئیں اور روتے ہوئے زمین پر گر پڑیں۔ ان کے معصوم بچے بھی ان کی گودوں میں بے ہوش ہو گئے۔ جب حضرت زین العابدینؑ کو پتہ چلا تو وہ بھی کانپ اٹھے اور زمین پر گر پڑے۔ وہ بیمار تھے اور بستر سے اٹھ نہیں سکتے تھے۔ انہیں عابد بیمار کہا جاتا ہے۔ جب سارے اہل بیت غش کھا کر گر پڑے تو انہیں اٹھانے والا کوئی نہیں تھا۔ ایسے میں قاتل حسین شمر انہیں زنجیر پہنانے کے لیے آیا۔

دبیر نے چوتھے بند میں حضرت زین العابدینؑ کی حالت زار بیان کی ہے۔ ان کی کمزوری بے حد و بے حساب تھی۔ انہوں نے زنجیروں کو دیکھ کر کہا کیا یہی ان کے درد و کرب کا علاج ہے۔ وہ کہنے لگے کہ وہ بیمار ہیں، پیاسے ہیں اور حضرت امام کے خاندان سے ہیں خود امام ہیں لیکن ان کی کسی نے ایک نہ سنی۔

دبیر نے پانچویں بند میں لکھا ہے کہ حضرت زین العابدینؑ ظالموں سے پوچھنے لگے کہ آخر ان کی کیا غلطی ہے؟ ان کے ہاتھوں میں ہتھکڑیاں کیوں ڈالی جا رہی ہیں۔ کاش کہ ان کے ہاتھ بھی حضرت عباسؑ کی طرح کٹے ہوتے۔ چھ ماہ کے شیر خوار حضرت اصغر کی طرح ان کا حلق بھی زخمی ہوتا تو اچھا تھا لیکن ایسا لگتا ہے کہ میرا حلق طوق و زنجیر کے لیے بنایا گیا۔

دبیر نے چھٹے بند میں لکھا ہے کہ ظالم یزیدی فوجوں نے تلوار کھینچ کر کہا کہ اے کمزور و بیمار! تجھے یہ طوق و زنجیر پہننا ہوگا۔ یہ ہتھکڑیاں، بیڑیاں اور طوق کے زیور پہننا کر تجھے کربلا سے شام تک یوں ہی لے جائیں گے۔

شاعر کا تعارف



مرزا سلامت علی دبیر ۲۹ اگست ۱۸۰۳ء کو دہلی میں پیدا ہوئے۔ والد کا نام مرزا غلام حسین تھا۔ ابتدائی تعلیم لکھنؤ میں ہوئی۔ دبیر بارہ سال کی عمر سے ہی شعر گوئی کی طرف مائل ہوئے اور میر ضمیر سے اپنے کلام پر اصلاح لینے لگے۔ دبیر شوکت لفظی کے ماہر تھے۔ دبیر کے مرثیوں میں سراپا اور رزم کا پہلو نمایاں ہے۔ دبیر نے مختلف مرثیوں میں سراپا مختلف انداز سے لکھا ہے۔ اس طرح کہ شخصیت کا نقش ذہن پر مرسم ہو جاتا ہے۔ میر انیس کی طرح دبیر کو مرثیہ نگاری میں اہم مقام حاصل ہے۔ دبیر نے مرثیہ کے علاوہ رباعیات، سلام وغیرہ بھی کہے ہیں۔ دبیر کا انتقال ۱۸۷۵ء میں لکھنؤ میں ہوا۔



I سمجھنا۔ اظہار خیال کرنا

A اپنے الفاظ میں بولے۔

- 1۔ دسویں محرم سے متعلق کوئی مشہور واقعہ بیان کیجیے۔
- 2۔ حق کی سر بلندی کے لیے انسان کو باطل کے آگے استقلال کے ساتھ ڈٹ جانا چاہیے۔ کیسے؟ تبصرہ کیجیے۔

B۔ پڑھیے۔ سمجھ کر بولے۔

(الف) مرثیے میں شاعر نے کن کن قافیوں کو استعمال کیا ہے ان کی فہرست بنائیے۔

(ب) ذیل کے سوالوں کے جواب دیجیے۔

- 1۔ عابد بیمار نے کس سے مخاطب ہو کر کہا کہ میں امام ہوں؟
- 2۔ عابد بیمار کے ہاتھوں میں کیا پہنایا گیا؟
- 3۔ عابد بیمار نے کیوں کہا کہ بابا قتل ہو گئے اور میں زندہ ہوں؟
- 4۔ کس نے کس سے کہا کہ کیا یہ میرے درد کی دوا ہے؟
- 5۔ کون تشنہ کام و تلخ کام تھے؟

(ج) ذیل کے مضمون کو پڑھیے اور دیے گئے سوالوں کے جواب دیجیے۔

یونان کے شہر ایتھنز کے فلسفی کے بارے میں کہا جاتا ہے کہ اس نے نوجوانوں کو سچائی، خیر اور حسن کے بارے میں تلقین کی۔ سچائی سے مراد یہ ہے کہ جھوٹ سے بچنا چاہیے اور حق کی حمایت کرنا چاہیے۔ خیر سے مراد یہ ہے کہ خلق خدا کے ساتھ رحم اور انسانیت کا سلوک کیا جائے۔ حسن سے مراد یہ ہے کہ سچائی ہی دنیا کی آخری خوبصورت شے ہے۔ اس سے زیادہ دلکشی اور کشش

کسی شے میں نہیں ہے۔ سقراط بازاروں میں ٹہر کر گھنٹوں ان موضوعات پر روشنی ڈالتا اور لوگوں کو سمجھانے کی کوشش کرتا کہ وہ حقیقی معنوں میں کیا ہیں؟

حکومت وقت کو اسکی تعلیمات شاق گزرنے لگیں۔ انہوں نے اس پر غداری کا مقدمہ دائر کر دیا۔ مقدمہ چلنے لگا۔ سقراط کو مجرموں کے کٹہرے میں کھڑا کیا گیا۔ اسے معافی مانگنے کے لیے کہا گیا۔ اور جب اس نے انکار کر دیا تو اسے سزائے موت دی گئی۔ اسے مرنے کے لیے زہر کا پیالہ پیش کیا گیا۔ جسے اس نے خوشی سے پی لیا۔ لیکن سرنگوں نہ ہوا۔ اس وقت کے بادشاہ اپنے کو خدا کے برابر سمجھتے تھے۔ اور عوام خوف کے مارے ایسے ظالم بادشاہوں کے سامنے جھک جاتے لیکن سقراط ایسا فلسفی تھا جو ”سچ“ جانتا تھا۔ اور اس سچ کی تشہیر نے اسے زہر کا پیالہ پینے پر مجبور کر دیا۔

- 1- سقراط کون تھا؟
 - 2- سقراط نے کس بات کی تلقین کی؟
 - 3- حکومت سقراط کے خلاف کیوں ہو گئی؟
 - 4- کیا سقراط نے ظالم حکومت کے آگے جھکنا منظور کیا؟ کیوں؟
 - 5- سقراط نے زہر کا پیالہ کیوں پی لیا؟
 - 6- اس واقعہ سے ہمیں کیا سبق ملتا ہے؟
- (د) دیے گئے سوالوں کے جواب دیجیے۔

- 1- دبیر کب اور کہاں پیدا ہوئے؟
- 2- دبیر کے مرثیوں کی کیا خصوصیات ہوتی ہیں؟
- 3- زنجیر و طوق دیکھ کر حضرت عابدؒ نے کیا کہا؟
- 4- یزید کی فوج کے سالاروں نے حضرت عابدؒ سے کیا کہا؟
- 5- اس مرثیہ میں امام عالی مقام کے جن عز و اقارب کے نام آئے ہیں ان کی نشاندہی کیجیے؟
- 6- حضرت امام حسینؒ کی شہادت کے بعد خیموں میں کیا رد عمل تھا؟

II۔ اظہارِ مافی الضمیر۔ تخلیقی صلاحیت کا اظہار

(الف) ذیل کے سوالوں کے مختصر جواب لکھیے۔

- 1- حضرت امام حسینؒ کون تھے؟ اور انہیں کربلا میں اپنی جان کی قربانی کیوں دینی پڑی؟
- 2- شاعر نے حضرت امام حسینؒ کو اس مرثیہ میں فخر ذبیح اور فدایہ سجان سے کیوں موسوم کیا؟

3۔ ”مقتل کے سامنے حرم آ آ کے گر پڑے“ اس مصرعے کی وضاحت کیجیے۔

4۔ اس مرثیہ سے ہمیں کیا نصیحت ملتی ہے؟

(ب) ذیل کے سوالوں کے جواب تفصیل سے لکھیے۔

1۔ اس مرثیہ کا مفہوم اپنے الفاظ میں لکھیے۔

2۔ کر بلا کا معرکہ حق و باطل کا معرکہ تھا؟ وضاحت کیجیے۔

(ج) تخلیقی انداز میں تحریر کیجیے

1۔ اس مرثیہ کی روشنی میں عابد بیمار اور یزیدی فوجوں کے درمیان جو بات چیت ہوئی اسے مکالمے کی شکل میں تحریر کیجیے۔

یا

حق اور سچائی کے لیے جدوجہد کرنے والوں کے بارے میں ایک مضمون لکھیے۔

(د) توصیفی انداز میں لکھیے

1۔ اس مرثیہ کو جماعت میں جذبات، چہرے کے تاثرات، آواز کے اتار چڑھاؤ، توقف کا لحاظ کرتے ہوئے بہتر انداز میں

کس نے پڑھا؟ آپ اس کی توصیف کس طرح کریں گے؟ لکھیے



III۔ زبان شناسی

(الف) صحیح جواب منتخب کر کے قوسین میں درج کیجیے۔

1۔ کر بلا کے میدان میں خیمے سے باہر نکلے۔

(الف) اولیاء (ب) سادات (ج) خواتین

2۔ خدا کی راہ میں کون قر بان ہوئے؟

(الف) سپاہی (ب) حضرت حسینؑ (ج) مہمان

3۔ زنجیر کس لیے لائی گئی؟

(الف) مارنے کے لیے (ب) پہنانے کے لیے (ج) دکھانے کے لیے

4۔ عابد بیمار تھرا کے کیوں گر پڑے۔ ()

(الف) وفورضعف سے (ب) تشنگی سے (ج) غم سے

5۔ کس نے اپنی خطا پوچھی؟ ()

(الف) عابد بیمارؒ (ب) حضرت عباسؒ (ج) حضرت حسینؒ

(ب) ذیل کے الفاظ کے معنی لکھیے۔

مختار - نابکار - سادات - یزداں - مقتل - تشنکام - نحیف - رسن - سارباں



اس شعر پر غور کیجیے۔

کس شیر کی آمد ہے کہ رن کانپ رہا ہے

رن ایک طرف ہے چرخ گہن کانپ رہا ہے

یہاں پر شیر سے مراد حضرتؒ عباس ہیں یہاں شیر حقیقی معنوں میں نہیں بلکہ مجازی معنوں میں استعمال ہوا ہے۔

استعارہ: استعارہ کے لغوی معنی مستعار (اُدھار) لینے کے ہیں مگر اصطلاح شعر میں لفظ کے حقیقی اور مجازی معنوں میں تشبیہ کا علاقہ حرف تشبیہ کے بغیر ہو۔ جیسے: زید شیر ہے۔

مشق-I

مرثیہ کے اس شعر کی نشاندہی کر کے لکھیے جس میں استعارہ استعمال ہوا ہے۔

منصوبہ کام

- 1۔ میر انیس اور دیگر شعراء کے لکھے ہوئے مرثیے پڑھیے اور ان میں سے کوئی ایسا مرثیہ جو آپ کو بہت زیادہ متاثر کرتا ہو اسے کمرہ جمات میں پڑھ کر سنائیے۔